
కోడు

సోయంత్రం ఐదు గంటలు దాటింది. ఆఫీసులో అందరూ వెళ్ళి పోయారని ప్యూను వచ్చి చెబితే తప్పనిసరై లేచాడు గంగాధరం. చలికాలం వెమ్మడిగా చీకట్లు ముసురుకుంటున్నాయి. ఆ చీకట్లను చూస్తూంటే ఎక్కడలేని దిగులు మనసు నిండా ముసురుకుంది గంగాధరావికి. బిక్క ముఖంతో ఆ చీకట్లను చూస్తూ అలాగే మంచున్నాడు.

'ఇంటికి ఎందుకెళ్ళాలి? ఇంట్లో దుమ్ము బూజు తప్ప ఏముందని? తాళం తీసుకుని ఇంట్లోకి వెళితే ఒక్కడే కాఫీ పెట్టుకుని తాగడం అనే భయంకర క్షణాలను అనుభవించడానికి పనిగట్టుకుని వెళ్ళటం ఎందుకు? ఆ కాఫీ ఏదో హోటల్లో సర్వర్ తెచ్చిపెడితే పది మంది మధ్యలో కూచుని తాగితే సోదా!'

నెలరోజుల మంచి నడుస్తున్నట్లుగావే ఆ రోజు కూడా ఆఫీసు నుంచి హోటలుకు నడిచాడు.

సాయంత్రం వేళ, హోటలు కిటకిటలాడుతోంది. పదినిమిషాలపైన నిలబడితేగాని సీటు దొరకలేదు. అదైనా ఓ జంటకు ఎదురుగా ఉన్న సీటు. గంగాధరం వెళ్ళి కూచుంటే వాళ్ళు ఇబ్బందిగా ముఖాలు పెట్టారు. 'కాళ్ళు పీకుతున్నాయి బాబూ, నేనేం చెయ్యలేను' అనుకుంటూ సీట్లో కూలబడి మంచినీళ్ళు తాగాడు. అప్పుడు చుట్టూ చూశాడు. అంతా హడావిడిగా ఉంది. కబుర్లు, నవ్వులు, చర్చలు, సమావేశాలు - హోటలంతా కోలాహలంగా ఉంది. ఆ కోలాహలాన్ని చూస్తున్న కొద్దీ గంగాధరం ఒంటరితనం పెరిగిపోయింది. తన కాయమంతటితో, కాలమంతటితో ఒంటరితనాన్ని పూర్తిగా అనుభవిస్తూ టిఫిన్ తిని, కాఫీ తాగేశాడు. ఫార్ములో ఓ చెట్టు కింద రెండు గంటల కాలాన్ని ఆలోచనలకు ఆహుతిచ్చి మెల్లిగా ఇల్లు చేరాడు.

ఆరంతస్తుల ఎస్పార్ట్ మెంట్ లో మూడవ అంతస్తులో గంగాధరం ఫ్లాట్. 'ఇప్పుడు ఒక్క నిమిషంలో ఇంట్లో పడిపోయి ఏం బావుకోవాలి గనక' అనుకుని లిఫ్ట్ వైపు వెళ్ళకుండా మెట్లు లెక్కపెడుతూ యాభైమెట్లనూ మెల్లిగా ఎక్కాడు. ఇక తప్పదన్నట్లు తలుపు తాళం తీయబోతుంటే, పక్క ఇంట్లోంచి ఏడుపు వినపడింది.

ఏమయిందా అని అటువైపు హడావిడిగా నడిచాడు.

పక్కంట్లో జనం నిండుగా మూగి ఉన్నారు.

వాళ్ళందరినీ తోసుకుంటూ ముందుకెళ్ళాడు గంగాధరం.

ఆ ఇంటావిడ విజయలక్ష్మి ఏడుస్తోంది. కాసేపటికి చుట్టుపక్కలవాళ్ళ వల్ల విషయం అర్థమయింది.

విజయలక్ష్మి భర్త రాఘవరావు స్కూటర్ యాక్సిడెంటయి రోడ్డుమీద అప్పటికప్పుడు ప్రాణం విడిచాడట.

విజయలక్ష్మిని చూస్తే జాలేసింది గంగాధరానికి.

'ఈ ఫ్లాట్ లలో వాళ్ళకేదో శని పట్టినట్లుండేమిటి? రెండు నెలల క్రితం తన భార్య సుశీల బ్లడ్ కాన్సర్ తో మరణించింది. కాన్సర్ అని బైటపర్ష నెలకే మరణించింది'.

ఇప్పుడీ అమాయిత్యం! విజయలక్ష్మిని చూస్తే గంగాధరం చెమర్చిన కళ్ళు తుడుచుకున్నాడు. ఇద్దరి ఇళ్ళూ పక్కపక్కనే కాదు. గంగాధరం కుటుంబానికి, రాఘవరావు కుటుంబానికి చాలా పోలికలున్నాయి. ఇద్దరిదీ ఇంచుమించు ఒకే వయసు. రాఘవరావు బ్యాంకు ఆఫీసరయితే, గంగాధరం ఎల్.ఐ.సి.లో ఆఫీసరు. ఒకే హోదా, ఒకే జీతం. విజయలక్ష్మి ఒక ప్రైవేట్ స్కూల్లో టీచరుగా చేస్తుంటే, సుశీల ఒక ప్రైవేట్ కంపెనీలో పని చేసేది. ఇద్దరూ రెండేళ్ళనాడు ఈ ఎస్పార్ట్ మెంట్ లో ఫ్లాట్స్ కొనుక్కున్నారు. గంగాధరం వెంటనే సొంత ఇంట్లో చేరాడుగానీ, రాఘవరావు ఏడాదిపాటు అద్దెకిచ్చి పోయినేడాదే చేరాడు. ఈ సంవత్సరంలో

రెండు కుటుంబాల మధ్య ఒక మాదిరి పరిచయం ఏర్పడింది. ఒకరి వివరాలు ఒకరికి తెలుసు. అత్యవసరమైన చిన్నచిన్న సాయాలు చేసుకునేవారు. ఆడవాళ్ళ మధ్య కూడా కాస్త స్నేహం కుదిరింది. తమభర్తల దగ్గర అవతలివారిని విమర్శించకుండా రెండు మంచిమాటలు చెప్పగల సంస్కారం ఇద్దరిలోనూ ఉండడం వల్ల, ఒకరిని చూసి ఒకరు కపటం లేకుండా వచ్చుకునే వారు. ఇద్దరూ ఉద్యోగస్థులవటంతో స్నేహం పెరగటానికి కావలసినంత ఖాళీ దొరకలేదు. పైగా, ముఖ్య అనారోగ్యం. రాఘవరావుకి ఇద్దరు కొడుకులు. ఒకడు బెంగుళూరులో, మరొకడు త్రివేంద్రంలో ఉద్యోగాలు చేస్తున్నారు. ఇద్దరికీ పెళ్ళిళ్ళయ్యాయి. పిల్లలు కూడా ఉన్నారు. గంగాధరానికి ఒక కూతురు, ఇద్దరు కొడుకులు మంచి ఉద్యోగాలలో స్థిరపడి పెళ్ళిళ్ళు చేసుకున్నారు. కూతురు శ్యామలకూ పోయినదాది పెళ్ళి చేశాడు. గంగాధరానికి ఇంకా మనవలు, మనవరాళ్ళూ లేరు. ఇద్దరికీ ఇంకో నాలుగేళ్ళ సర్వీసు ఉంది. ఇంతలో రాఘవరావుకు ఇలా మృత్యువు ముంచుకొచ్చింది.

విజయలక్ష్మి పరిస్థితి చూస్తే గంగాధరానికి చాలా దిగులనిపించింది. ఒంటరి బతుకు ఎంత కష్టమో అతనికి అనుభవంలో తెలుస్తూనే ఉంది.

'తను మగాడు కాబట్టి ఎలాగో నెట్టుకొస్తున్నాడు. పాపం, అదది ఒంటరిగా ఎలా వెళ్ళుకురాగలదు? మగాడైనా తనకెంత దుర్భరంగా ఉందీ ఒంటరితనం? పిల్లలు ఈ నాలుగేళ్ళూ సెలవుపెట్టిగానీ, వెంటనే రిటైర్మెంట్ గానీ తమ దగ్గరకు రమ్మంటారుగానీ తనకిష్టంలేదు. వెళ్ళాక నాలుగు నెలలు గడవగానే ఆ కోడళ్ళు ఈ ముసలాయనకు ఎన్నాళ్ళు చేయాలా సేవలన్నట్టు చూస్తారు. తప్పుడు. అది మానవ స్వభావం. వాళ్ళను తప్పుపట్టటంకాదు. ఊరికే వనీపాటా లేకుండా కూచుంటే తోచి చావదు. ముఖ్య గుర్తొచ్చి ఏడుపాస్తుంది. అస్తమానం ఏడుపు ముఖంతో కూచునే తనను కోడళ్ళు ఎంతకాలమని అదరంగా, ప్రైమగా చూడగలరు. అది జరిగేవనికాదు' అనుకుని ఉద్యోగం చేస్తూనే ఉన్నాడు గంగాధరం.

'ఇప్పుడీవిడ పిల్లల దగ్గరకు వెళ్ళిపోతుంది కాబోలు. ప్రైవేటు స్కూల్లో ఉద్యోగం. వాలంటరీ రిటైర్మెంటు కుదరదు. వదిలేసుకు వెళ్ళాల్సిందే' జాలిగా చూశాడు. విజయలక్ష్మి ఏడుపు ఎంతకూ ఆగటంలేదు. పిల్లలు వచ్చేసరికి తెల్లవారిపోతుంది. జనం నెమ్మదిగా తమతమ పనులకు వెళ్ళిపోతున్నారు. చివరికి బాగా సన్నిహితులు పదిమంది మిగిలారు. వాళ్ళతో ఆ మాటా ఈ మాటా మాట్లాడి నడుంనొప్పిస్తుంటే లేచి తన ఇంట్లోకి వచ్చేకాదు గంగాధరం. రెండు విద్రమాత్రలు వేసుకుని పడుకున్నాడు.

పదిహేను రోజులు గడిచాయి. రాఘవరావు పిల్లల్ని ఒకసారి పలకరించడం మినహా గంగాధరం మళ్ళీ వాళ్ళ యింటికి వెళ్ళలేదు. ఆరోజు రాఘవరావుకు పెద్దకర్మ చేశారు. గంగాధరాన్ని కూడా పిల్వారు. అతను వెళ్ళేసరికి చివరి బంతి లేస్తోంది. రాఘవరావు

పెద్దకొడుకు అశోక్తో మాట్లాడుతూ గంగాధరం ఒక్కడే ప్రత్యేకంగా భోజనం చేశాడు. రాఘవరావు ఇన్నూరెన్ను డబ్బు సాధ్యమైనంత త్వరగా వచ్చేలా చేస్తానని మాటిచ్చాడు.

భోజనం పూర్తయ్యాక హాల్లోకి వచ్చి కూర్చుంటే, అశోక్ “అమ్మా” అంటూ విజయలక్ష్మిని పిల్చాడు. విజయలక్ష్మి వచ్చింది.

ముందు విజయలక్ష్మిని తలెత్తి చూడటానికి భయపడ్డాడు గంగాధరం. బొట్టు ఆది తీసేసి ఎలాగో ఉంటుందనుకున్నాడు. తీరా చూసి ఆశ్చర్యపోయాడు. విజయలక్ష్మిలో ఏ మార్పులేదు. బొట్టు అలాగే ఉంది. మెళ్ళో ఎప్పుడూ ఉన్నట్లే ఓ బంగారు గొలుసూ, వల్లపూసల గొలుసూ, చేతికి ఎర్రటి గాజులు - అంతా మామూలుగానే ఉంది.

గంగాధరం ఎందుకోగాని పెద్ద నిట్టూర్పు విడిచాడు.

“మా అమ్మని మాతో రమ్మంటే రానంటోందండీ” అన్నాడు అశోక్.

చిన్నకొడుకు ప్రసాద్ కూడా వచ్చి కూచున్నాడు.

“ఇప్పుడు సెలవుపెడితే స్కూల్లో పిల్లలకు ఇబ్బంది కదండీ. మరో నాలుగు నెలల్లో వేసవి సెలవులు రానే వస్తాయి. అప్పుడు వస్తానంటున్నానండీ. ఏదో ఓ పనిలో పడి దిగులు మర్చిపోవాలిగానీ, అక్కడికెళ్ళి తీరిగ్గా కూచుని ఏడవటం మంచిదంటారా” అంది విజయలక్ష్మి.

“ఔను, తీరిక మంచిదికాదు. నేను అనుభవం మీద చెబుతున్నాను. మీ అమ్మకు ఎలా ఇష్టంగా ఉంటే అలాగే ఉండనివ్వండి” అన్నాడు గంగాధరం.

విజయలక్ష్మి కూడా పిల్లల దగ్గరకు వెళ్ళకపోవటంతో తన నిర్ణయం మంచిదైనట్లూ, దానికి బలం వచ్చినట్లూ అనిపించింది గంగాధరానికి.

పదిరోజుల తర్వాత విజయలక్ష్మి కొడుకులిద్దరూ కుటుంబ సమేతంగా వెళ్ళిపోయారు.

విజయలక్ష్మి ఒంటరితనాన్ని ఎలా ఎదుర్కొంటూందో చూడాలన్న ఆరాటంతో పదిరోజులుగా రోజూ పెందలాడే ఇంటికి వస్తున్నాడు గంగాధరం. తనలాగే ఒక్కతే బాల్యనీలో లైటన్నా వేసుకోకుండా కూర్చుండిపోతుండేమోననుకున్నాడు. విజయలక్ష్మి బాల్యనీలోకి యథాలాపంగా వచ్చివెళ్ళేదేగాని కూచునేది కాదు. ఇంటికి ఎవరూ స్నేహితులన్నా వస్తున్నట్లు లేరు. ‘ఎలా కాలక్షేపం చేస్తోందివిడ’ అనుకున్నాడు.

ఒకరోజు ఉదయాన్నే వెళ్ళి “ఏమన్నా సాయం కావాలంటే మొహమాటం లేకుండా అడగండి” అని చెప్పి వచ్చాడు.

కానీ, తర్వాత పదిహేను రోజులు గడచినా విజయలక్ష్మి ఏమీ అడగలేదు.

ఆరోజు విజయలక్ష్మి ప్లాట్ దాటి తన ప్లాట్ లోకి వస్తుంటే లోపల్పించి పంగీతంలాంటిదేదో వినపడింది.

పిల్లలుగానీ వచ్చారా అనుకుని కాలింగ్ బెల్ నొక్కాడు. విజయలక్ష్మి తలుపు తీసింది.

“రండిరండి” అని అహ్వనించింది.

“ఏం చేస్తున్నారు?” అడిగాడు గంగాధరం, ఒక పక్కగా పరిచిన చాపమీద కొత్తగా మెరుస్తున్న వయొలిన్‌ని చూస్తూ.

“చిన్నప్పుడు నేర్చుకున్న సంగీతం ఎంతవరకూ జ్ఞాపకం ఉందో చూస్తున్నాను, ఇవాళే కొనుక్కొచ్చానిది. రేపటి నుంచి సంగీతం క్లాసులకు వెళ్ళామని.” నవ్వుతూ వయొలిన్ చేతికిచ్చింది.

దాన్ని ఎలా పట్టుకోవాలో కూడా తెలియని గంగాధరం వెంటనే తిరిగిచ్చేశాడు, చంటి పిల్లాడిని ఎత్తుకోవడం చేతకానివాడు తల్లికి తిరిగి ఇచ్చేసినట్లుగా.

“మంచి నీళ్ళు తాగుతారా” అంటూ తీసుకురావటానికి లోపలకు వెళ్ళింది. హాలంథా పరికించాడు గంగాధరం. ఎక్కడా ఏ మార్పులేదు. రాఘవరావు ఉన్నప్పుడెలా ఉందో ఇప్పుడూ అలాగే ఉంది - అందంగా, పరిశుభ్రంగా.

గాజుగ్లాసులో మంచి నీళ్ళతోపాటు చిన్న ప్లేటులో టిఫిను కూడా తెచ్చింది. టిఫిన్ తింటూ కుశలప్రశ్నలు వేశాడు. మళ్ళీ ఇంకోసారి ఏ సాయం కావాలన్నా అడగమని చెప్పాడు. కానీ అతనికి తెలుస్తూనే ఉంది. సాయం కావాల్సింది ఆమెకు కాదు, తనకేనని.

టిఫిన్ తిని చేతులు కడుక్కునే నెపంతో వంటింట్లోకి వెళ్ళాడు. వంటిల్లు కూడా శుభ్రంగా ఏ లోపం లేకుండా ఉంది. ‘ఈమె జీవితంలో ఏ లోటూ లేదా? రాఘవరావు మరణం వల్ల ఈమె జీవితంలో ఏ మార్పురా లేదా? సుశీల మరణంతో తన జీవితం తలకిందులైపోయిందే- రాఘవరావు మీద ఈమెకేం ప్రేమలేదా?’ అనుమానించాడు.

కానీ, హాల్లో రాఘవరావు ఫోటోకి అప్పుడే తెచ్చి వేసినట్లున్న విరజాజి పూలదండ-ఫోటో ఎదురుగా వాజ్‌లో ఆమర్చిన తాజాపూలు, అతని వస్తువులన్నీ జాగ్రత్తగా దాచిన తీరూ చూస్తుంటే ప్రేమలేదని అనుకోలేకపోయాడు. తన ఇంట్లో సుశీల ఫోటో, దుమ్ముకొట్టుకుపోయి ఉంది మరి! ఎక్కడుంది తేదా? అడమనిషి భర్తపోతే అనాథగా అలమటించాల్సింది పోయి నవ్వుతూ, తిరుగుతూ సంగీతం నేర్చుకుంటోంది. ఇల్లు ఎప్పటిలాగే చక్కదిద్దుకుంటోంది.

తను మగరాయుడు - ఇలా దిక్కామొక్కూ లేక ఇల్లు అరణ్యంలా తయారై, తిండికి ముఖం వాచి, ఆలనా పాలనా లేక అహురిస్తున్నాడు. తన ఇల్లు ఆలా ఉండటానికి కారణం సుశీల మీద దిగులా లేక ఆ పనులు చేతగాని అసమర్థతా?’

ఇవాళ పొద్దున్నే గుండీ ఊడని చొక్కా కోసం బీరువా అంతా గాలిస్తే ఒక్కటి కనపడలేదు. ఎలాగో చివరిగుండీ ఊడిన చొక్కా వెతుక్కుని గుండుసూది ఒకటి సంపాదించి పెట్టుకున్నాడు.

గుండీలు కుట్టాలని తను ఎప్పుడూ చొక్కాలు కుట్టించుకునే బైలర్ దగ్గరకు చొక్కాలన్నీ తీసుకెళ్ళాడు. అతన్నేదో తను మహాహీనమైన పని చేయమన్నట్టుగా ముఖం పెట్టి “కుదరదు సార్” అన్నాడు. అలాంటి షాపుల్లో గుండీలు ఊడితే, కుట్లు ఊడితే రిపేర్లు చేసిపెట్టరట. ఎక్కడ చేస్తారో కనుక్కోవాలి. చొక్కాలన్నీ మళ్ళీ ఇంటికి మోసుకొచ్చాడు.

ఇది జరుగుతున్నంతసేపూ సుశీల గురించి దిగులుపడుతూనే ఉన్నాడు. తనకు గుండీలు కుట్టడం వచ్చుంటే ఇవాళ సుశీలను అంతసేపు తల్చుకునేవాడు కాదా? ఈవిడకు దిగులు లేకపోవడానికి ఈవిడకున్న సమర్థతే కారణమా? ఆడవాళ్ళంతా అంతేనా.

అలోచించగా అలోచించగా అర్థికంగా ఇబ్బందులులేని ఆడవాళ్ళు భర్త చనిపోయినా, భార్య చనిపోయిన మగాళ్ళంత అనాధలు కారనిపించింది.

‘వాళ్ళ బతుకు వాళ్ళు బతకగలరు. మగవాళ్ళలా రోజువారీ జీవితంలో పరాధీనులుగా బతక్కపోవటం వల్ల వాళ్ళ జీవితంలో తేడారాదు. పైగా, పని తగ్గి సుఖపడతారు’ అనుకున్నాడు.

సుశీల ఉండగా ఎంత సుఖం తనకు!

లేచేసరికి కాఫీ.

స్నానం చేసి వచ్చేసరికి వేడివేడిగా భోజనం.

మధ్యాహ్నం సుష్టుగా టిఫిను.

కావాల్సినన్నిసార్లు కాఫీలు, టీలు.

అఫీసులో ఎవరిమీద కోపం వచ్చినా సుశీల దగ్గర తిడితే తగ్గిపోయేది. సుశీల ఎవరితోనూ చెప్పదని నిశ్చింతతో తిట్టి బి.పి. తగ్గించుకునేవాడు. రాత్రి పూట కాళ్ళు వీకుతుంటే విసుక్కోకుండా పట్టేది.

అన్నిటికీ సుశీల మీదే ఆధారపడేవాడు. తనని అన్యాయం చేసిపోయింది. ఏడుపొచ్చింది గంగాధరానికి.

ఆ ఏడుపులోనే ఏడుస్తోంది తనకోసమేగాని సుశీల కోసం కాదేమో అనిపించింది.

‘తన కష్టాలకు తనేడుస్తున్నాడా? సుశీల చచ్చి సుఖపడుతోందా? ఆడవాళ్ళుతాము చచ్చిపోతే స్వర్గంలోనూ, భర్తలు చచ్చిపోతే భూమ్మీదా సుఖపడతారా?’ తనవిచ్చి అలోచనలకు తన జుట్టే వీక్కుని గట్టిగా కళ్ళు మూసుకున్నాడు గంగాధరం.

మరో పదిరోజులకు మళ్ళీ విజయలక్ష్మిని పలకరించటానికి వెళ్ళి ఇదే విషయాన్ని అన్యాయదేశంగా ప్రస్తావించాడు.

“మీరు ఎలా తట్టుకుంటారో అని భయపడ్డాను. ఫరవాలేదు. ధైర్యంగానే ఉన్నారు” అన్నాడు.

విజయలక్ష్మి ఏమీ మాట్లాడలేదు.

“సుకీల లేని నా పరిస్థితికి, రాఘవరావుగారు లేని మీ పరిస్థితికి చాలా తేడా ఉందనిపిస్తోంది. మనిషి పోవటం ఆ దిగులూ అవీ ఇద్దరికీ ఏ తేడా లేకుండా సమానమే అయినప్పటికీ”

“సమానం కాదులెండి” అంది విజయలక్ష్మి అతని మాటకు అడ్డువస్తూ.

గంగాధరం ఆశ్చర్యంగా చూశాడు.

“మా ఆయన్ని నేను ప్రేమించటానికీ, మీ ఆవిడను మీరు ప్రేమించటానికీ చాలా తేడా ఉంది. మీ ఆవిడ మీకు అన్ని విధాలా సహకరించింది. మీకు కావాల్సిన సుఖాలూ, సేవలూ అందించింది. మీకు ఆమె లేకపోవడం పెద్దలోటు. బహుశా ఆ లోటు మీకు అనుక్షణం తెలుస్తూనే ఉంటుందనుకుంటాను. దాంతో బాగా దిగులనిపిస్తుండవచ్చు. కానీ మా ఆయన నాకేమంత సహకరించలేదు. ఆయనకు నేను సేవలు చేయడం తప్ప ఆయన నాకేం చేయలేదు. నా ఇష్టాలేమిటో, నా శక్తులేమిటో ఆయన ఎన్నడూ కనుక్కోలేదు. ఆయన ఇష్టాల్ని తీర్చుకోవటానికీ, ఆయన శక్తుల్ని నిరూపించుకోవటానికీ నేను ఆయనకు ఉపయోగపడ్డాను. ఆఖరికి తిండి విషయంలో కూడా ఆయన ఇష్టాలే చెల్లెవి. ఎందుకలా చేశానంటే - నాకలా అలవాటు చేశారు. చిన్నతనంలోనే పెళ్ళయింది. అప్పట్నుంచీ అంతే. అవతల మనిషి ఇబ్బంది పడుతుంటే, ముఖం మాడ్చుకుంటే నాకు బాగుండేది కాదు. అందులో జీవితాంతం కలసి బతకాల్సిన మనిషి. అందుకని అన్నీ ఆయనకూవాల్సినట్టే చేసేదాన్ని. నా ఇద్దరు కొడుకులూ ఆయన నోట్లొంచి ఊడిపడ్డారు. వాళ్ళని మార్చటం నా వల్ల కాలేదు. నామీదే ఆధారపడ్డారు. ముగ్గురు మగవాళ్ళూ నామెడకూ భుజాలకూ పడి వేలాడుతున్నట్టే ఉండేది. పిల్లలు పెళ్ళయి వెళ్ళిపోయాక కాస్త విశ్రాంతి దొరికింది. ఈయన పోయాక నాకు నా జీవితం మిగిలింది. ఇప్పుడు నేను ఏం చేసినా అది నా కోసమే. నన్ను పట్టుకుని వేలాడే ఏ బరువులూ లేవు. నేను ఎదైనా తేలికగా వదవగలుగుతున్నాను. ఇదిగో - ఈ వంగీతం మొదలుపెట్టాను.”

“ఆడవాళ్ళందరూ ఇలాగే అనుకుంటారా?”

గంగాధరానికి తను చచ్చిపోయి సుకీల బతికి ఉంటే తనను గురించి ఏమని చెప్పేదా అని అనుమానం వచ్చింది.

“ఏమో నాకు తెలియదు. కొందరు తామే బరువుల్లా మగవాళ్ళకు వేలాడబడే వాళ్ళుంటారేమో. కానీ, చాలా తక్కువనుకుంటాను. ఆడది మోసే బరువులు ఎవరికీ కనిపించవు. ఇంట్లో అందరికీ అన్నీ అమర్చిపెడుతూ చేసే చాకిరీ, దానివల్ల అందరికీ దొరికే మానసికమైన శాంతి - దీనికెవరూ విలువ కట్టలేరు. అందరి ఉద్రేకాలకూ ఆనకట్టలా ఉంటూ, తమ తమ ఆవేశాలతో, బాధలతో అందరూ మీద వడటానికి ఒక అధారంగా ఉండే ఆడది చేసే పనీ, ఆ బరువు మీకు అర్థం కాదు. చాలామంది ఆడవాళ్ళకు కూడా తామింత చేస్తున్నామని తెలియదు.” ఆమె ఆపకుండా మాట్లాడుతోంది.

'ఈవిడిలా ఇంత బాగా మాట్లాడగలదని ఇన్నాళ్ళూ తెలియదే' అనుకున్నాడు గంగాధరం. ఆవిడ టీచరన్న విషయం గుర్తొచ్చింది. 'అన్నీ విడమరిచి చెప్పటం అలవాటయినట్లుంది' అనుకున్నాడు.

“ఇంతకూ నే చెప్పొచ్చేదేమిటంటే - 'అనాథ' అనే మాట భర్త చనిపోయిన ఆడవాళ్ళ విషయంలో నిజంకాదు. నిజమైన అనాథలు భార్యలుపోయిన మగవాళ్ళే” నవ్వింది విజయలక్ష్మి. 'నిజం' అనుకున్నాడు గంగాధరం.

'తన సంగతే చూడరాదూ - రేపీవిడ పిల్లల దగ్గరకు వెళ్ళినా వాళ్ళకు సాయం చెయ్యగలదు. మనవల్ని పెంచగలదు. తాను బరువన్న స్పృహ వాళ్ళకు కలగకుండా బతక గలదు. తనట్లా కాదు. తనో పెద్ద బరువు.'

అలోచనలోపడి విజయలక్ష్మి లోపలికి వెళ్ళడం చూడలేదు గంగాధరం.

పదినిమిషాల్లో ఆవిడ తిరిగొచ్చేవరకూ అలోచనలో కొట్టుకుపోతూనే ఉన్నాడు.

విజయలక్ష్మి అతని వాలకం చూసి, “ఏమిటి, నా మాటలు మిమ్మల్ని బాగా కలవర పెట్టినట్లున్నాయి” అంది.

“అబ్బే, లేదు మరి నే వస్తాను” అంటూ లేవబోయాడు.

“ఎక్కడికి వెళ్తారు? హోటలుకేగా! ఈపూటకి మా ఇంట్లో భోజనం చేద్దురుగాని. మీకోసం కూడా బియ్యం పడేసి వచ్చాను” అంది.

మరో అరగంట కబుర్ల తర్వాత ఇద్దరూ భోజనం చేశారు. విజయలక్ష్మి చేతి వంట తింటుంటే, గంగాధరానికి చచ్చిన జిహ్వ బతికొచ్చింది.

సుశీల పోయిన తర్వాత ఇంత మంచి భోజనం చేయలేదు. తృప్తిగా తిన్నాడు.

విజయలక్ష్మికి మరీ మరీ ధన్యవాదాలు చెప్పి తన ఇంటికి వెళ్ళాడు.

ఇల్లంతా గందరగోళంగా ఉంది.

'ఆ పనిమినిషికి ఎంత చెప్పు, ఇల్లు ఇలా చిందరవందరగానే ఉంచుతుంది. ఎక్కడి దుమ్ము అక్కడే ఉంటుంది. సుశీల ఎట్లా వేగిందో ఈ అమ్మాయితో, ఎక్కడా చిన్న దుమ్మా మరకా లేకుండా ఉంచేది ఇల్లు. తన కట్లాంటి వాతావరణం కావాలి. అట్లా అలవాటయింది. కానీ, ఆ వాతావరణం ఏర్పరచుకోవటం చేతకాదు. ఛీ! ఛీ! బతుకు దుర్భరంగా ఉంది'. నిద్రమాత్రాలు వేసుకోక తప్పలేదు గంగాధరానికి.

★★★

నాలుగైదు నెలలు గడిచేసరికి గంగాధరానికి, విజయలక్ష్మికి మధ్య స్నేహం పెరిగింది. వారానికి రెండుసార్లు అక్కడే భోజనం చేస్తున్నాడు. అప్పుడప్పుడూ ఉదయం, సాయంత్రం టిఫిన్లు కూడా సేవిస్తున్నాడు. విజయలక్ష్మి వేర్పుకున్న సంగీతం కాస్త కాస్త ఆనందించ గలుగుతున్నాడు.

“మరింకేం - అవిడను పెళ్ళాడితే పోలా!”

తనను చూడటానికి వచ్చిన స్నేహితుడు జానకిరాంకు గంగాధరం విజయలక్ష్మితో తన స్నేహం గురించి సంతోషంగా చెబుతుంటే, అతని మాట అన్నాడు.

“చీ-అదేం మాట” అన్నాడుగానీ, గంగాధరానికి అదంత పాడుమాటగా అనిపించలేదు.

రాను రానూ ఆది మంచి మాటేనేమో, ఒకవేళ చాలా మంచిమాటకూడానేమో అన్న సందేహం కలిగి, క్రమంగా స్థిరపడి నమ్మకం కూడా కుదిరింది.

మరో ఆరు నెలలు గడిచాయి ఆలోచనలలో.

ఈ లోపి సుకీల సాంవత్సరీకం జరిపారు. పిల్లలు వచ్చారు. కూతురు ఇల్లంతా బాగుచేసింది. కొడుకు కావాల్సినవన్నీ కొనితెచ్చాడు. బంధువులు ఆ రోజుకి వచ్చారు. విజయలక్ష్మి తను చేయగలిగిన సహాయాలు చేసింది. గంగాధరం కూతురు విజయలక్ష్మి దగ్గరకొచ్చి -

“నేను వచ్చిన రోజు ఇల్లు వల్లకాదులా ఉంది. అఇంట్లో మా నాన్నను చూస్తుంటే ఎంత ఏడుపొచ్చిందో చెప్పలేను. మా దగ్గరికి రమ్మంటే రాడు. ఎలా బతుకుతాడో ఏమో” అని కన్నీళ్ళు పెట్టుకుంది.

మరో రెండు నెలలకు విజయలక్ష్మి రాఘవరావు ఏడూరు చేయించింది. ఇద్దరు కొడుకులూ కోడళ్ళూ, మనవలూ మనవరాళ్ళూ వచ్చారు. కొడుకులూ, కోడళ్ళూ ఇంటి పెత్తనం తీసుకుని పనులు చేస్తుంటే, విజయలక్ష్మి మనవలతో మనవరాళ్ళతో కాలక్షేపం చేసింది.

ఆ కార్యక్రమం కూడా అయిపోయింది.

పిల్లలు విజయలక్ష్మిని తమ దగ్గరకు రమ్మని గంగాధరం సమక్షంలో మరోసారి బతిమాలారు. గంగాధరాన్ని హితవు చెప్పమని ఆడిగారు.

“ఆయనేం చెప్తారా-ఆయన పిల్లలు ఆయన్ని బతిమాలి భంగపడి వెళ్ళిపోయారు” అంది విజయలక్ష్మి నవ్వుతూ.

“ఆయనంటే మగాయన, పైగా ఆసీనరు. నెలకు పదివేల ఆదాయం. నువ్వు సంపాదించే పదిహేను వందల కోసం ఒక్కడానివీ-” చిన్నకొడుకు ప్రసాద్ మాటలు పూర్తి కాకుండానే “ప్రసాదూ” అని విజయలక్ష్మి ఒక్క ఆరువు అరిచింది.

అందరూ బిత్తరపోయారు.

“జీతం ఎంతైనా నా ఉద్యోగం నాకు గొప్ప. నా ఉద్యోగం నేను వదలను. బతికున్నంత కాలం ఆయన ఇదే పాట పాడి పాడి వెళ్ళాడు. ఇప్పుడు మీరు అందుకున్నారా? నేనెక్కడికీ రాను. ఎవరి దగ్గరా ఉండను. నా ఉద్యోగం వదలను. రిటైరయ్యాక ట్యూషన్లు చెప్పుకుంటాను. ఓపిక లేని రోజు, నా పనులు నేను చేసుకోలేని రోజు బావనన్నా చస్తానుగానీ, ఎవరిచేతా బాకీ చేయించుకోను. ఎవరి మీదా ఆధారపడను.”

భర్త చచ్చిపోయిన రోజు ఎంత ఏడుపు ఏడ్చిందో మళ్ళీ అంత ఏడుపు ఏడ్చింది ఆమె. కొడుకులూ, కోడళ్ళూ ముఖాలు మాడ్చుకున్నారు.

“అవిడ మనసు బాగా లేదులెండి” గంగాధరం వర్ణించెప్పబోయాడు.

“మేం కాని మాట ఏమన్నామండీ, కొడుకుల మీద ఆధారపడటం పరువు తక్కువా? అంత అసూయిత్యం మాటలు మాట్లాడటం దేనికి?’ నిష్ఠూరంగా మాట్లాడారు.

వాళ్ళ బాధ వాళ్ళది. కానీ, మారుతున్న కాలానికీ, విలువలకీ ప్రత్యేక వ్యక్తుల బాధ వట్టించుకోవాల్సిన అవసరం ఉండదు. తనను నడిపించే సూత్రాలను పట్టుకుని పరిగెత్తటమే వాటికి తెలుసు. ఆ సూత్రాలేవో తెలుసుకున్న మనుషులు శాంతిగా బతకగలుగుతారు. తెలుసుకోలేని వాళ్ళు ఆశాంతి పడక తప్పదు.

విజయలక్ష్మి కొడుకులు ఆమె మీద కోపంతోనే వెళ్ళిపోయారు.

“మీరు మరీ ఎక్కువ రియాక్టయ్యారండీ. పాపం, వాళ్ళు మాత్రం ఏమన్నారనీ?”

“నా ఉద్యోగాన్ని అన్నారండీ. ఆయన నాకంటే పదిరెట్లు ఎక్కువ సంపాదించేవాడు. నిజమే. ఆయన చదివిన చదువు అలాంటిది. ఇప్పుడు నా కొడుకులిద్దరూ నాకంటే ఎక్కువే సంపాదిస్తున్నారు. నిజమేకానీ, నాకు ధైర్యాన్నిచ్చేది నా ఉద్యోగమేనండీ, వాళ్ళ ఉద్యోగాలు కాదు. ఆయనకూడా అంతే. ఇంట్లో ఏ చిన్న చికాకు వచ్చినా, బోడి ఉద్యోగం మానెయ్యమనేవాడు. నా ఉద్యోగాన్ని మానకుండా ఉండటానికీ, నా ఉద్యోగాన్ని ఆయన తిట్లనుంచి రక్షించుకోటానికీ వేనెంత శక్తి ధారపోశానో ఎవరికీ తెలియదు.” విజయలక్ష్మి కళ్ళు మళ్ళీ నిండాాయి.

గంగాధరం “అయ్యయ్యో - మీరు మళ్ళీ బాధపడుతున్నారు” అంటూ కంగారుపడ్డాడు.

“సైగా, మీరు మగాళ్ళు కాబట్టి ఒంటరిగా ఉండగలరు అన్నారు చూశారా. నిజానికి మనిద్దరి జీవితాలు చూస్తే నేనే ధైర్యంగా, నిశ్చింతగా ఉన్నానని నాకనిపిస్తోంది.”

“నిజం. నేను పడుతున్న నరకం వాళ్ళకు తెలియదు. ఎందుకిట్లా బతకాలో తెలియదు. ఇట్లా కాకుండా పిల్లల దగ్గర కెళ్ళటం ఇష్టమూలేదు. ముఖం నన్ను చాలా కష్టాల్లో పడేసి వెళ్ళింది. పాపం, తనకూ తెలిసి ఉండదు. లేకపోతే ఈ కష్టాలు తప్పించుకునే ఉపాయం కూడా తనే చూపిపెట్టి ఉండేది.” ఈ సారి కళ్ళనీళ్ళు పెట్టుకోవడం గంగాధరం వంతుంది.

విజయలక్ష్మి గంగాధరాన్ని ఓదార్చి సంభాషణ మళ్ళించింది.

‘మొత్తానికి రాఘవరావు కంటే నేనే నయం. ముఖంను ఎన్నడూ ఉద్యోగం మానమనలేదు. ఆమె ఉద్యోగాన్ని హేళన చేయలేదు’ అనుకున్నాడు గంగాధరం ఆరోజు రాత్రి నిద్రపోబోతూ. అందువల్ల విజయలక్ష్మితో తనకేదో దగ్గరితనం వచ్చినట్లనిపించి కాస్త అనందంగా నిద్రపోయాడు.

మరోరెండు నెలలు గడిచిపోయాయి. ఇద్దరి మధ్యా స్నేహమూ పెరిగింది. ఒక రోజు రాత్రి విజయలక్ష్మి పెట్టిన భోజనం తృప్తిగా తిని వక్కపాడి నముల్తూ - “మనం ఇద్దరం

ఓంటరిగా ఉంటున్నాం. ఎందుకట్లా ఉండాలి? పెళ్ళి చేసుకుని కలసి ఉంటే" ... అన్నాడు, తన జీవితంలో అతి పెద్ద సాహసకార్యం చేస్తున్నానని అనుకుంటూనే.

విజయలక్ష్మి ఒకే ఒక్క క్షణం ఆశ్చర్యపోయి అతర్వాత ఆపకుండా ఐదు నిమిషాలు నవ్వింది.

గంగాధరం ముఖం చెక్కు తీసిన బీబీరూట్ దుంప అయింది. నవ్వి నవ్వి కళ్ళనీళ్ళు తుడుచుకుంటూ గంగాధరం వంక చూసి అంత నవ్వి నందుకు కించిత్తు పశ్చాత్తాపపడింది.

గంగాధరం అక్కడి నుంచి లేచి వెళ్ళడానికి కూడా శక్తిలేనివారై అలాగే కూర్చున్నాడు. విజయలక్ష్మికి జాలేసింది. అతని బాధను తగ్గించాలనుకుంది.

“సారీ మిమ్మల్ని బాధపెట్టాననుకోకండి. మీ ఆలోచన గురించి నాకు ఎగతాళి లేదు. ఆ మాట మీరు నమ్మి తీరాలి. నేను నవ్వింది మీరలా అడిగారని కాదు. మీరన్నారే ఓంటరివాళ్ళమని నేను ఓంటరిదాన్నని అనుకోవటంలేదు. ఓంటరితనం నుంచి బయటపడ్డాననుకుంటున్నాను. అంతెందుకు, ఇంతకు ముందు నాకు మీలాంటి స్నేహితులతో మాట్లాడే అవకాశం ఉండేదికాదు. సంగీతంతో పరిచయం చేసుకునే వీలులేదు. అంతకుముందు నా ఆలోచనల్ని అభిరుచుల్ని దాచేసుకుని ఓంటరిగా బతికావేమోగాని ఇప్పుడలాకాదు.”

గంగాధరానికి అతనున్న పరిస్థితిలో ఆమె మాటలు సరిగా అర్థం కూడా కాలేదు. ఎలాగో శక్తి తెచ్చుకుని వెళ్ళడానికి లేచాడు.

“కూచోండి. కూచోండి. మీ ఐడియా గురించి మాట్లాడదాం.” విజయలక్ష్మి కూచోబెట్టింది.

“మీరు కేవలం నన్ను ఆడదానిగా మాత్రమే చూసి వెళ్ళి ప్రస్తావన తెచ్చారని అనుకోవడం లేదు. అది కర్రేనా”

“కర్రే - కర్రే. నా కనలు ఆ ఉద్దేశం లేదు. కేవలం ఒక తోడు....” హడావిడిగా జవాబిచ్చాడు.

“ఆ తోడు మీకెందుకు కావాలో నాకు సరిగ్గా అందుకే అక్కర్లేదు.” అర్థం కానట్లు చూశాడు.

“నేను చెప్పానుగదా. ఈ వయసులో నాకోసం నేను బతకాలని ఉందిగానీ, మరెవరి కోసమో ఎద్దెస్తవుతూ బతకాలని లేదు. మీకు పేవలు చేస్తూ బతకాలని అనలులేదు.”

“పేవలు....” గంగాధరం అయోమయంగా చూశాడు.

“పేవలే. మగవాళ్ళకు తోడంటే పేవలే అని నా ఉద్దేశం. మీ ఇల్లు చూస్తుంటే మీకే రకం పేవలు కావాలో తెలుస్తూనే ఉంది.”

గంగాధరం ఒకపది నిమిషాలు ఆలోచిస్తూ కూచుని హఠాత్తుగాలేచి వెళ్ళిపోయాడు.

ఆ రాత్రంతా గంగాధరానికి నిద్రపట్టలేదు. ఎంత ఆలోచించినా విజయలక్ష్మి మాటల్లో తప్పు కనిపించలేదు.

‘విజయలక్ష్మితన ఇల్లు చక్కబెట్టి, తనకు వండి పెట్టి తన మంచి చెడ్డలు చూడాలనిగాక ఎందుకు పెళ్ళి చేసుకోవాలనుకున్నాడు? ఎవరైనా ఎందుకు పెళ్ళిచేసుకోవాలను కుంటారు? అందుకేగా - ఆ సేవలు చెయ్యనంది విజయలక్ష్మి. ఏ ఆడదైనా ఎందుకు చెయ్యాలి? తనకు కావలసింది మంచి వనిమనిషి? మంచితోడా? తన ఆలోచనా తప్పునిపించదు. విజయలక్ష్మిదీ తప్పునిపించదు. తెల్లవారుఝామున ఎప్పుడో నిద్రపోయాడు.

మర్నాడు గంగాధరం వాళ్ళింట్లో పని చేసే రేణుక పదిసార్లు విజయలక్ష్మి వాళ్ళింటికి తిరిగి చీపుర్లు, బూజుకర్ర, ఫినాయిలు ఇత్యాది వస్తువులన్నీ పట్టుకెళ్ళింది. ఆరోజు గంగాధరం ఆసీసుకి వెళ్ళలేదు.

సాయంత్రం విజయలక్ష్మి దగ్గరకు వెళ్ళకుండా బజారు వెళ్ళి ఏవేవో కొనుక్కొచ్చాడు.

నాలుగురోజులు గంగాధరం రాకపోయేసరికి విజయలక్ష్మి ఆశ్చర్యపోయింది. ఐదోరోజు గంగాధరం ఇంటి తలుపు తట్టింది.

లోపలకు వెళ్ళి చూస్తే ఇల్లంతా మారిపోయింది. కుభ్రంగా ఏవస్తువు ఎక్కడుండాలో అక్కడుంది.

గంగాధరం వంట చేసుకుంటున్నాడు. విజయలక్ష్మితో “ఇవాళ మీ భోజనం మా ఇంట్లో” అని చెప్పేశాడు.

“నా వంట మీకుఎలా ఉంటుందో, ఎన్ని వంకలు పెడతారో” అంటూనే వడ్డించాడు.

“ఫరవాలేదు. బాగుంది” అంటూనే చిన్నచిన్న సలహాలిచ్చింది విజయలక్ష్మి.

ఆ తర్వాత నుంచి రెండు రోజులు విజయలక్ష్మి ఇంట్లో గంగాధరం భోజనం చేస్తే, రెండు రోజులు గంగాధరం ఇంట్లో విజయలక్ష్మి భోజనం చేసేది.

రెండురోజులు ఇద్దరూ బయట ఏ హోటల్లోనో తినేసేవారు. అదివారం నాడు ఇద్దరూ కలిసి వంటచేసుకుని నరదాగా కాలక్షేపం చేసేవారు.

మరో ఆరునెలలు ఇలా గడిచిపోయాయి.

గంగాధరం కూతురికి కొడుకు పుట్టాడు. ఆ పిల్లకిదే మొదటి కాన్పు. బెలిగ్రాం చూడగానే గంగాధరం పంబరం పంబరం కాదు. తాతనయ్యానంటూ తెగ మురిసి పోయాడు.

విజయలక్ష్మిని తీసుకుని బజారు వెళ్ళి మనవడికి బట్టలూ, బంగారు గొలుసు ఏవేవో కొన్నాడు. కూతురి దగ్గరకు భ్రయాణం కట్టాడు. కూతురి స్నానం అదీ ఆయ్యే వరకూ అక్కడే ఉండి మనవడికి తన పేరు పెడతానంటే వద్దంటే వద్దని ‘సుకీల్’ అని భార్య పేరు పెట్టించాడు. పదిహేను రోజుల సెలవు ఆనందంగా గడిపేశాడు. ఆ విశేషాలన్నీ ఎప్పుడెప్పుడు విజయలక్ష్మికి చెబుదామా అని ఉంది గంగాధరానికి. రైల్వో అంతా మనవడి గురించి విజయలక్ష్మికి ముఖ్యంగా చెప్పాల్సిన విషయాలు మరిచిపోతావేమోనని మథనపడిపోయి, చివరికి జేబులో

డైరీ తీసి నోట్ చేసుకున్నాడు. తీరా తను వెళ్ళేవరికి విజయలక్ష్మి ఉండదు. న్యూలుకి పోతుంది. సాయంత్రం దాకా ఆగాలి. సాయంత్రం పరాపరి వస్తుందో, ఏ పాట కచ్చేరికన్నా పోతుందో అనుకుంటూ వచ్చాడు.

విజయలక్ష్మి ఇంటికి తాళం లేదు.

గంగాధరం తన ఇంటికి వెళ్ళకుండానే విజయలక్ష్మి ఇంటి తలుపుకొట్టాడు.

విజయలక్ష్మి తలుపు తీసి, గంగాధరాన్ని చూసి చేటంత ముఖం చేసుకుంది.

“అదేంటి అలా చిక్కిపోయావు” అన్నాడు గంగాధరం ఆశ్చర్యపోతూ.

“నన్ను ఒంటరిగా వదిలి వెళ్ళారుగా. దిగులుతో చిక్కిపోయాను. నిజం. మీరెళ్ళినప్పటి నుంచి ఒక్కదానికీ ముద్ద దిగటంలేదు. నిద్రా పట్టి చావదు. ఇదేంటి ఇలా చేశారు?”

విజయలక్ష్మి మాటలు అర్థం కావడానికి గంగాధరానికి పూర్తిగా ఐదు నిమిషాలు పట్టింది.

ఈ లోపల విజయలక్ష్మి కాఫీ తెచ్చింది. కాఫీ తీసుకుని బేబిల్ మీద పెట్టి, ఆమె చేతులు పట్టుకున్నాడు.

“నిజంగా మీరన్న మాటలు నిజమేనా? ఒంటరిగా ఫీలయ్యారా?”

“నిజమే ఒట్టు.” నవ్వింది మనోహరంగా.

గంగాధరానికి సంతోషంతో మతిపోయి, విజయలక్ష్మిని కౌగిలించుకున్నాడు.